


PITTURA OHRA

F'BORMLA

It-Tielet Taqsima

minn Joseph R. Gatt



F'dan l-artiklu ser inkomplu nitkellmu dwar aktar pittura li nsibu f'Bormla. Insiru nafuha ahjar u nghożżuha biex nghadduha lil ta' warajna biex igawduha huma wkoll. Biex inkomplu fejn hallejna s-sena l-Ohra ser nitkellmu fuq kwadri li nsibu fil-knisja ta' Santa Tereza u f'dik ta' Santa Margerita.

IL-PITTURA FIL-KNISJA TA' SANTA MARGERITA


F'din il-Knisja żghira li magħha huwa mibni l-Kunvent tas-Sorijiet tal-Klawura ta' Santa Margerita nsibu tliet kwadri prinċipali wieħed fuq kull altar u ohrajn iżgħar.

Il-pittura ta' fuq l-altar magħtur turina lill-Madonna tal-Karmnu, lil Santa Margerita u ż-żewġ riformati tal-Karmelu - Santa Tereza u San Ġwann tas-Salib. Dan il-kwadru huwa xogħol il-pittur Francesco Zahra (1710-1773) u kien ha l-post ta' dak ta' qablu. Fuq kull naħa ta' l-altar naraw kwadru - wieħed jurina lill-Arkanglu San Rafel u l-iehor lil San Elija u San Eliżew jaqsmu l-Ġordan. Dawn huma mpittra minn Ġ. Bonnici.

L-altar tal-lemin għandu pittura ħelwa li tiffigura lil Marija Immakulata u fil-prospettiva naraw in- "Nome di Maria" impittra fuq kwadru żgħir ovali.

Fuq il-kwadru ovali ta' l-Immakulata Kuncizzjoni hemm din il-kitba 'Sliem għalik bint il-Missier, sliem għalik omm l-Iben sliem għalik gharusa ta' l-Ispirtu s-Santu' Fl-altar l-iehor hemm pittura ta' San Franġisk bħala titular u kwadru ovali tahtu li jurina lil Santa Tereza tal-Bambin Ġesù u iehor fil-prospettiva.

Il-Knisja għandha kwadri ohra - fosthom wieħed żgħir ta' Santa Tereza l-kbira u iehor tal-Madonna bil-Bambin - kwadri interessanti ħafna.



L-altar tal-Kuncizzjoni fil-knisja ta' Santa Margerita

Fis-saqaf ma hemm ebda pittura u fil- Kunventtas-Sorijiet hemm diversi kwadri li minhabba l-Klawsura ma kellniex ix- xorti nżuruhom.

IL-KNISJA TA' SANTA TEREZA

F'din il-knisja nsibu wisq aktar kwadri milli hemm fil-knejjes iż-żgħar l-oħra. Il-knisja hija akbar u għandha tmien (8) altari b'dak tal-Kor. Altar wiehed biss m'għandux kwadru titolari - f'dan hemm statwa ta' San Ġwann tas-Salib - xogħol ta' skola Spanjola tas-seklu XVII. Il-Kwadri huma sbieħ u qodma ta' artisti tajbin.

It-titular ta' l-altar maġġur jippersonifika l-Glorja jew aħjar l-Inkronazzjoni ta' Santa Tereza - il-viżjoni li kellha Santa Tereza fil-knisja ta' San Tumas f'Avila, nhar il-festa ta' l-Assunta fl-1561. Il-Madonna tidher qed tlibbes kullana tad-deheb lil Santa Tereza waqt li San Ġuzepp ser iqiegħed mantell fuq spallejha. Pitru Fra Luca Garnier, Kavallier ta' l-Ordni ta' San Ġwann. Dan pittur ukoll il-kwadru ta' San Franġisk ta' Assissi li hemm fl-ewwel kappella fuq in-naħa tax-xellug aħna u deklin il-knisja. Garnier hadem kwadri oħra għal Haż-Żebbuġ, għaž-Żurrieq, għar-Rabat u oħrajn. Kien artist tajjeb.

Fuq il-ħitan tal-prestiterju naraw żewġ kwadri kbar u sbieħ li wkoll jippersonifikaw żewġ viżjonijiet oħra mill-ħafna li kien ikollha Santa Tereza. Wiehed jurina lil Santa Tereza f'estasi u żewġ anġli - wiehed jidher jippona lanza lejn qalbha u l-ieħor qed ifarraġha. Fil-kwadru l-ieħor naraw lil Ġesù Kristu marbut ma' kolonna fflagellat, lil Santa Tereza u xi anġli. Santa Tereza kellha devozzjoni kbira lejn Ġesù Kristu.



Il-Kwadru titolari ta' Santa Tereza

Il-kappella ddedikata lill-Madonna tal-Karmnu għandha tliet kwadri kbar. It-titular jurina lil Madonna tal-Karmnu - il-Madonna bil-Bambin qed tagħti l-labtu tal-Karmelu lil San Xmun stokk - il-fundatur ta' l-ordni. Jidhru wkoll Santa Tereza u San Elija. Dan huwa xogħol ta' skola Taljana tas-seklu XVII. Fuq il-ġnub hemm żewġ kwadri li jfakkruna f'episodji tal-Karmelu. Dawn pittirhom Rokku Buhagiar li miet f'Bormla fl-1805 u ġie midfun fil-kripta tal-knisja. Il-patrijiet Terezjani kienu tawh xi kmamar biex jgħammar u jaħdem fihom.

It-tielet kappella tan-naħa tal-lemin aħna u nħarsu lejn l-altar maġġur hija ddedikata lil San Ġuzepp. Il-kwadru titolari jurina lil San Ġuzepp jaħdem fuq il-bank tax-xogħol bil-Madonna u l-Bambin ma' ġenbu fil-ħanut tiegħu. Kwadru sabiħ attribwit lill-iskola ta' Mattia Preti. Iż-żewġ pitturi tal-ġnub huma xogħol ta' Enrico Arnaud. F'dawn naraw it-twelid ta' Ġesù lill-Madonna u San Ġuzepp u l-Addazzjoni ta' Ġesù mis-Slaten Maġi. Żewġ kwadri kbar, sbieħ u ma tixba' qatt tħares lejhom. Fil-prospettiva hemm kwadru żgħir u tnejn oħra fuq il-ġnub tiegħu.


Fl-ewwel kappella tal-lemin għandna kwadru qadim li jurina l-preżentazzjoni ta' Ġesù u l-Purifikazzjoni ta' Maria. Dan il-kwadru kien mogħti lill-knisja fl-1694 minn wieħed benefattur li kien ta oħrajn lil din il-knisja Fit-tieni kappella fejn qabel kien hemm il-Madonna tal-Karmnu nsibu kwadru antik li ġie restawrat m'ilux u sab postu fuq dan l-altar. Dan hu kwadru sabiħ ta' San Girgor.

Fil-knisja nsibu kwadri oħra zġhar - Sant Antnin, Qalb ta' Ġesù u iehor fil-prospettiva ta' l-altar ta' San Frangisk. Hemm ukoll il-kwadri tal-Via Sagra u tlieta oħra mal-pilastri tal-kursija li wieħed minnhom juri lil San Ludovik Re ta' Franza. Fis-saqaf ma hemmx pittura.

Fost il-pittura li nsibu fil-Kor u s-sagristija nsemmghu biss dawk ta' Santa Tereża, id-Duluri, l-isqof Balthassare Cagliares u l-laqqha ta' Santa Tereża ma' San Tumas d'Aquino.

Hekk tajna ħarsa lejn il-pittura li tinsab f'dawn iż-żewġ knejjes ta' żewġ kunventi marbutin ma' xulxin fi hdan l-istess Ordni reliġjuż.

Referenzi: Ara għadd 24 ta' 'Lehen il-Banda San Ġorġ - Bormla' p.115



Kwadru li jinsab fis-Sagristija li juru lil Santa Tereża ma' San Tumas d'Aquino, żewġDutturi tal-knisja



La Buona Pasta

**Marina Street,
Marsascula Seafront**